

BANTU YAI "BAMISIONI" KELE BANANI?

Bantu mingi ke yula beto sambu na inki beto kele bamisioni. Bo ke zola kuzaba kana misioni kele dibundu ya kieleka. Bo ke zola zaba kana inki beto ke kwikilaka. Mono ke na kiese kusonga beno sambu na inki mono kele misioni. Mono kele misioni ve kaka sambu yina vandaka lukwikilu ya mama ti papa. Mono mosi me sola lukwikilu yai. Mono ta vanda na kiese kana mwa-mukanda yai lenda sadisa nge kubakisa beto.


Beto bamisioni ikele bakristo. Bonso bakristo yonso, beto ke ndimaka nde Yesu Kristo kele Mwana-Nzambi, nde yandi fwaka na zulu ya kulunsi sambu na masumu na beto, mpe nde yandi telemaka na lufwa. Beto ke tulaka yandi ntima.

Beto bamisioni ikele bamambre ya dibundu ya Yesu Kristo, bonso bakwikidi yonso. Bisalu ya Bantumwa 2:47 ke songa beto nde Mfumu vandaka kuyika na dibundu na yandi bantu ya vandaka kuguluka. Bisalu 16:31 ke songa beto nde, "Tula ntima na Mfumu Yesu, ebuna nge ta guluka." Beto me tula ntima na Yesu, yo yina beto me guluka. Beto me guluka, yo yina Yesu yandi mosi me yika beto na dibundu na yandi. Dibundu kele inki? Dibundu kele kimvuka

ya bakristo, kimvuka ya bantu me ndimaka Yesu Kristo bonso mvulusi mpe Mfumu na bo. Beto bamisioni ke zola mingi dibundu ya Yesu Kristo. Yo kele fami na beto ya kimpeve.

Yesu pesaka inki zina sambu na dibundu na yandi? Mono ke mona ata zina mosi ve. Bible ke songa nde konso muntu me guluka na Yesu Kristo kele mambre ya dibundu ya Yesu. Konso mukristo ke sosa mpe kuvanda na kimvuka ya bakristo na kisika ya yandi kele. Bantumwa mpe tubaka ve nde dibundu fweti vanda na zina yai to na zina ya nkaka. Beto mona nde beto kele na kati ya dibundu ya Yesu sambu beto ke kwikilaka. Kieleka nde bantu ya nkaka ke buyaka beto, ke tuba nde misioni kele dibundu ve. Kansi Yesu Kristo me yambaka beto, sambu Yesu yandi mosi tubaka nde: "Konso muntu yina ta kwisa na mono, mono ta buya yandi ve" (Yoane 6:37). Kana Yesu Kristo me yambaka beto, bantu ya ke buya beto ikele banani?

Beto bamisioni kele bantu ya kele na kikesa na ntangu ya lufwa. Beto zaba nde kaka na minute ya beto kufwa, beto ta vanda sika mosi ti Mfumu Yesu (2 Korinto 5:8). Beto kwikila nde bisika kele kaka zole na nima ya lufwa-kisika ya mbote na bwala ya Nzambi sambu na konso nani me yambaka Yesu Kristo, kansi kisika ya mpasi sambu na bo ya



BANTU

YAI

"BAMISIONI"

KELE BANANI?

buya Yesu (Yoane 3:15, 16, 18, 36). Beto ndima ve kisika yai ya bo ke binga kambelo. Beto samba ve sambu na bafwa kukota na zulu. Kana bo me ndima Yesu, bo me kota dezia! Beto kele na boma ve na ntwala ya Nzambi! Masumu vandaka kupesa nsoni na meso ya Nzambi, kansi Yesu me katula beto bakristo na kizitu ya masumu.

Beto bamisioni kwikila nde Yesu me pesaka bakristo kiyeka na zulu ya bampeve ya mbi. Kana beto ke pesa kisika ve na Satana (Efezo 4:27), na zina ti na ngolo ya Yesu Kristo beto lenda songa bampeve ya mbi yonso kubasika, ye bo fweti lemvuka, ata bo me kangama ntama na bafami na beto (Marko 16:17, Luka 10:17).

Beto bamisioni kele bantu ya zola pesa Yesu kisika ya lukumu yonso na bisambu na beto. Beto mona nde yandi mosi kaka me kangula beto nzila kukwenda na Tata. Yandi tubaka nde, "Mono kele nzila...ata muntu mosi ve lenda kwenda na Tata na nzila ya nkaka" (Yoane 14:6). Beto ke sambaka ve Marie, Mama ya Yesu Kristo. Beto ke lombaka ve lusadisya ya basantu, kansi beto le lomba lusadisya yonso kaka na Tata Nzambi na zina ya Yesu Kristo. Keti yai ikele ve mpila Yesu longaka beto kusamba? Yandi tubaka nde, "Tala mutindu beno fweti sambaka Nzambi:

Tata na beto kele na zulu, zina na nge ya santu kuvanda ya lukumu...." (Matayo 6:9). Kieleka, beto ke na mfunu ve ya lusadisya ya nkaka, sambu Yesu yandi mosi me sila nde yandi ta vanda ti beto bilumbu yonso (Matayo 28:20). Beto zaba nde ntima ya Nzambi kele nswalu kusadisa bana na yandi.

Beto bamisioni kele bantu ke tula ngolo na kulanda mbote-mbote malongi ya Bible. Beto ndima nde Bible kele ndinga ya Nzambi, ebuna beto ke tula ngolo na kukwikila yo yonso, na kulanda yo yonso, na kusala mambu yonso ya yo ke tubaka. Yo kele kiyeka sambu na beto. Beto ke ndima ve nde mabanza ya bambuta ya dibundu kele kiyeka bonso Bible. Beto ke ndima ve nde bantwadisi kele kiyeka bonso Bible. Beto ndima ve nde muntu yai bo ke binga "Papa" na bwala Roma kele munoko ya Nzambi sambu na dibundu. Bible yo mosi me lunga sambu na lukwikilu na beto. Beto ke mona nde Yesu Kristo vandaka na makasi na bantu ya ndimaka ndinga ya bantu kiteso mosi bonso ndinga ya Nzambi. Yandi tubaka nde bo vandaka "bantu ya luvunu....sambu bo ke longaka bansiku ya bantu bonso nde yo kele malongi ya Nzambi!" (Matayo 15:9).

Beto bamisioni kele bantu ya ngemba. Ata bantu ya nkaka kwikila ve kiteso mosi bonso beto, beto ke tangaka bo ve bonso bambeni, kansi bonso bampangi ya luzolo. Beto zola sadisa bo. Beto ke tula bo no lombilu. Beto zaba nde Nzambi yandi mosi pesaka na muntu mpila ya kuzenga lukwikilu na yandi. Yo yina beto ke na mfunu ve kukanga bantu na kingolo-ngolo, kansi beto ke na kiese na kusolula na konso nani zola kuwa. Beto kele bantu ya ngemba.

Sambu na mono, mono kele na kiese mingi kutuba nde mono kele misioni. Beto kele bantu, ti beto ke konda na bampila mingi, kansi beto ke tulaka ntima na Mfumu ya nene ya kele kulunga na mambu yonso. Mpangi, mono zaba ve kana inki mbotika nge me baka, kansi kana ntima na nge kele kundima yina ya mono me tuba, mbala ya nkaka nge mpe kele misioni na ntima. Kana nge zola solula mambu yai, sosa pasteur to catechiste ya misioni na bwala na nge, to kwisa solula ti beto to sonikila beto na Mission Garizim.

Nzambi sakumuna nge, nduku!

Distribue par:
Ministères pour Chaque Enfant
mamalorella@yahoo.com